

*Minn Ġrajjet il-Qala***X'ĠARA SEWWA FL-1688?***Il-Qala saret Parroċċa flimkien ma' Sannat,
ix-Xagħra u ż-Żebbuġ.***(3)***Anton Buttigieg P.E.P. iwieġeb lil P. Alex. Bonnici O.F.M. Conv.*

Fl-aħħar żewġ ħargiet ta' "Lehen il-Qala" ħassejtni fid-dmir li nikxef u nuri l-falsifikazzjonijiet li Patri Alexander Bonnici O.F.M. Conv. wettaq f'diversi kitbiet tiegħu dwar l-istorja vera u sħiħa tat-twaqqif ta' l-erba' parroċċi godda fl-1688, fejn kien imiss lir-raħal tal-Qala. Urejt minn liema dokumenti Bonnici neħħa l-isem tal-Qala u floku dahhal l-isem tan-Nadur, meta n-Nadur ma jidher qatt bħala waħda mill-erba' parroċċi godda f'dawk id-dokumenti. Li tiegħu l-ġieħ li jmiss lill-Qala biex tagħtih lin-Nadur bħala parroċċa ġdida fl-1688, mhux aġir ta' bniedem li jhobb is-sewwa u jikteb iġ-ġerità. Min qara sewwa l-artikli tiegħi f'din ir-rivista u fil-ġurnali lokali matul din is-sena, u mhux anqas il-ktieb tiegħi "Fejn saret il-Parroċċa fl-1688? Fil-Qala jew fin-Nadur?", jaf kif u fejn Patri Bonnici ffalsifika d-dokumenti.

Meta ma setax jiddefendi ruħu mill-akkużi li għamiltu, Bonnici nfexx kontra tiegħi u kontra l-Arcipriet Dun Anton Sultana b'ruxxmata tgħajjir, insulti, u anke gideb kalunjuż. Huwa pprova wkoll ifittex kenn fil-lawrja li għandu u staqsa x'ċertifikati għandi jien fil-qasam storiku. Din il-mistoqsija giet ripetuta fl-"Orizzont" tal-5 ta' Settembru li għadda. S'issa għadni ma ħadtx tweġiba għar-risposta li ktibt jien fl-istess ġurnal tas-27 ta' Settembru. Biex il-verità kollha tkompli tiġi difiża u rispettata, se nwieġeb għall-isfidi li saruli u nkompli nagħti provi ċari dwar kif il-Qala saret parroċċa fl-1688, bi tweġiba għall-aħħar artiklu ta' Patri Bonnici li deher fir-rivista "Luminaria" ta' Settembru li għadda.

JIEN U L-ISTORJA

Jekk Patri Bonnici u Dun Dumink Camilleri jridu aktar tagħrif dwar l-istudju u l-interess tiegħi fl-istorja, mingħajr ħafna dettalji jew ftaħir żejjed nista' ngħid li meta fl-1933 dħalt fil-kors preparatorju tad-Dipartiment ta' l-Edukazzjoni għall-għażla ta' dawk li kellhom jintbagħtu għal studji terzjarji fl-Ingilterra, biex wara jsiru kapijiet fl-iskejjel, mas-sugġetti l-oħra kelli nistudja wkoll l-istorja kontemporanja. Il-marka li ħadtx fl-eżamijiet kienet 99/100 Kont ġejt l-ewwel wieħed, u hekk akkwistajt borża ta' studju biex nattendi l-kors f'St. Mary's Training College li hu affiljat ma' l-Università ta' Londra. Hemmhekk ġejt magħżul mill-professur biex nieħu l-istorja bħala



"advanced subject". Studjajt bir-reqqa l-perijodu "Modern European History", u ċ-ċertifikat li akkwistajt fit-"testimonial" tal-principal ta' St. Mary's College fi tmiem il-kors altru li huwa wieħed sodisfaċenti: "Anton Buttigieg is a student of very good ability and during the course his application to study has been highly satisfactory".

Dan qed ngħidu sempliċement għaliex ġejt sfidat pubblikament biex nuri xi studji għamilt fil-qasam storiku. Jekk Patri Bonnici u Dun Duminku Camilleri jridu jaraw b'għajnejhom iċ-ċertifikati jew it-testimonjal li semmejt, nistedinhom jiġu għandi u jibqgħu żguri li nilqagħhom ta' fbieb u nurihomlihom.

Dwar l-istorja ta' raħal twelidi, ngħidilhom bla biża li studjajtha waħdi fit-tul u fuq il-post għal snin twal. Kixfiet importanti dwar il-qedem tal-Qala għamiltom jien, u fil-ġejjieni qarib se nuri kixfiet oħra ta' siwi storiku dwar il-Qala li nittama li jkun ta' nteress kemm għal Patri Bonnici kif ukoll għal Dun Dumink... Minn dak li studjajt tgħallimt fost affarijiet oħra li kittieb storiku, qabel jibda'

jikteb, għandu mhux biss ifttx dokumenti dwar is-sugġett li jkun qiegħed jitratta, imma wkoll jimxi fuqhom mingħajr ma jbidel xejn minnhom speċjalment fejn jidhlu dati u-ismijiet. Min ibiddel xi ismijiet jew partijiet importanti minn dokumenti, jista' jkollu lawrji kbar mill-aqwa universitajiet!!! Nies bħal dawn jitilfu l-kredibilità u jissejñu falsarji!!!

Mhux se nwieġeb lil min ipprova jinqeda' bil-Bibbja biex ibaxxi lili bil-**Proverbji** li milli jidher bħalissa qed jimmedita fuqhom! Għal dak li Dun Dumink kiteb fl-**"Orizzont"** (5/9/88), bir-rispett kollu niġbidlu l-attenzjoni għal dak li hemm miktub f'San Matthew, kap 5, v.22. Jalla ma nkunux daqshekk "boloh" li ningurjaw lil ħaddieħor bil-kliem ta' l-Iskrittura Mqaddsa wkoll!

AKTAR KANUNATI TA' BONNICI

L-iżball kbir ta' falsifikazzjonijiet imwettqa b'risq in-Nadur minn Patri Bonnici mhux se jitgħatta bit-tgħajir u bl-insulti personali, anqas u anqas b'zieda ta' gideb jew qerq kontra "xi Buttigieg" jew "xi Sultana"! Fir-rivista parrokkjali tan-Nadur, Il-"Luminaria" ta' Settembru li għadda (pp.10-11), Patri Bonnici reġa' koppi għall-istess metodu nsolenti u tattika Volterjana kontra l-Arċipriet Sultana u kontra tiegħi. Veru qed idejjaq u jdardar lil kull min jaqra t-tweġbiet tiegħu mimlija gideb u kalunji! Kull darba li qed jikteb qed jikkonferma kemm tassew ma baqgħalux triq oħra x'jaġġzel!

Nibda' bl-ittra li qal li kont bgħattlu fl-20 ta' Marzu 1988. Biex jipprova joskurani, wara sitt xhur ħareġ iġhid li din kienet "ittra ingurjuża li fiha attakkani fuq affarijiet privati u ta' kuxjenza". Jekk Bonnici jrid jipprova dak li qal, haġa waħda biss għandu jaġmel: jippublika l-ittra tiegħi **shifa**, bla mittiefsa mill-iċken virgola, fil-ħarġa tal-"Luminaria" li jmiss. Nisfidah jaġmel hekk biex dawk li qraw din l-akkuża falza tiegħu, isiru jafu min hu tassew ingurjuż u skandaluż!

Biex jurina kemm hu kittieb tajjeb fl-istorja ta' żmien l-Inkiżizzjoni, Patri Bonnici m'għandux għalfejn jipprova joħloq xi eżempju ta' inkwiżitur fil-persuna tiegħi jew ta' l-Arċipriet Sultana! U kif qal hu stess, lanqas fil-Provincjal tiegħu li għoġbu jiġi **hu stess** fil-Qala flimkien mal-General ta' l-Ordni tagħhom, biex jaraw il-Knisja Arċipretali tagħna. Xtaqna li magħhom kien hemm ukoll Patri Bonnici.... imma dan fil-knejjes tal-Qala ma jidhox! Il-Provincjal gie l-Qala **minn jeddu**, u niżgura lil Patri Bonnici li la l-Arċipriet u lanqas jien ma morna għandu jew bgħatna għalih. Imma jekk Bonnici haqqu tbeżbiża għat-tbagħbis tiegħu fl-istorja dwar il-Qala u n-Nadur, m'għandux jipprova jehliša b'aktar gideb! **Mhu veru xejn** li "L-Provincjal ipproponielu (lill-Arċipriet Sultana) biex jiltaqa' miegħi (ma' Patri Bonnici) ħalli niddiskutu l-każ flimkien". Aktar u aktar **mhux veru** li l-Arċipriet Sultana sabha diffiċli u ma aċċettax! Is-sabiha hi li barra milli jaf jigdeb hu, Patri Bonnici qed igiddeb ukoll lill-Provincjal tiegħu! Baqgħalux fejn jasal?!


Fl-istess "Luminaria" Bonnici kiteb ukoll li "Anton Buttigieg u l-Arċipriet Dun Anton Sultana ma fadlilhom f'idejhom l-ebda argument biex juru l-anzjanità (!) tal-parroċċa tagħhom". Patri Bonnici kien kapaċi jgħid hekk lin-nies tan-Nadur, għax ħafna minn dawn žgur li ma

qrawx l-artikli tagħna t-tnejn fl-aħħar żewġ ħarġiet ta' "Lehen il-Qala". In-Nadurin li qrawhom nafu li kkonfondew ħafna, għax l-argument tagħna kien dejjem wieħed ibbażat fuq is-sisien sodi tad-dokumentazzjoni **ġenwina** (mhux miżinterpretata!) li Patri Bonnici jibża' jikkwota kelma b'kelma! L-Isqof Cocco Palmeri fid-dokumenti tiegħu **dejjem qal li l-parroċċa ġdida kienet "Santa Maria della Cala" u fil-kontrada "tal-Qala", anzi "casalis Calae".... u mhux fin-Nadur jew għan-Nadur!**

AKTAR DWAR ID-DOKUMENTI ORİĠINALI

Għal darb'ohra Patri Bonnici reġa' sostna li "Buttigieg u Sultana għadhom gatt ma raw id-dokumenti oriġinali". Nistaqsi: Kif jista' Bonnici jkompli jsostni dan l-argument bla sens jekk tassew qara' l-kteb tiegħi u l-aħħar żewġ ħarġiet ta' "Lehen il-Qala"? L-Arċipriet innifsu għal darba darbtejn stiednu pubblikament biex jiġi sa' l-Uffiċċju Parrokkjali tagħna u jara b'għajnejh il-kopji foto statiċi tad-dokumenti **kollha** (ara "In-Nazzjon Tagħna" 26/4/88 p.13 u "Lehen il-Qala" Awissu 1988, p.27). Altru li l-Arċipriet ma jsibhiex diffiċli u li ma jaċċettax li jiltaqa' ma' Patri Bonnici! Wisq nibża' li Patri Bonnici dejjem jitlob li Alla jehilsu minna....

Waqt li qed nikteb, quddiem għandi l-kopji foto-statiċi tad-dokumenti kollha li xbajt nikkwotalu anke "verbatim", kelma b'kelma skond l-oriġinal. U biex aktar naċċertah li sejjer żball meta jaħseb li aħna "gatt ma rajna d-dokumenti oriġinali", se jkolli nitlob lill-Editor tar-rivista biex jirriproduċi aktar ritratti tagħhom ma' dan l-artiklu. U kieku Patri Bonnici kellu jiġi jara l-Wirja dwar il-Qala li tellajna fil-jiem tal-festa tagħna f'Awissu li għadda, kien jilmaħ mifruxin fuq mejda fin-nofs dawn il-fotokopji tad-dokumenti, bħal ma rawhom u setgħu jeżaminawhom in-nies kollha li daħlu jaraw dik il-Wirja. Dawn huma l-fatti! U mhux argumenti stupidi biex tipprova tiegħu raġun fejn m'għandekx!



Silta mill-introduzzjoni tad-dokument ta' l-4 ta' Mejju 1687 dwar l-Ewwel Viżta Pastorali ta' l-Isqof Cocco Palmeri l-jum t a' qabel.
A.A.M., Visitt.23, ff.601-603

Fama Le B. solite Jenu. Det Matt. u nell'ann e Salva Paro in conforme
 wmandas il I.C.F. e no hauerdoni costab abun l'g. clau imp. Ad 25.
 Giugno 1690. Lo Capp. ho preso il numero wncensa f uerba de ff.
 Fra Martino mifsud uedow della Parrochia della Cala d'orso e in
 Mathebia uedow del gon. Sio. M. Micallef mia pmochiana giosa
 e R. no sposan p. il cl. Sio. Andrea Johnson e Sio. M. Micallef

Registrazzjoni ta' żwieġ bejn Martino Mifsud "mill-parroċċa tal-Qala" u
 Natalizia Micallef mill-Għarb, fil-25 ta' Ġunju 1690. (Liber Matrim., Għarb, Vol. 1. p. 269)

kemm hu onest u sinċier meta qal: "Fil-famuża viżta tas-sena 1698, li saret mill-Vigarju Ġenerali bl-awtorità ta' l-Isqof, **Haber sejjaħ lilu nnifsu** Kappillan tan-Nadur..." Mela, skond Patri Bonnici, Haber kien tassew kappillan tan-Nadur għax (1) hekk għarrfuh il-kappillani ta' Għawdex, (2) hekk għarf u l-Isqof innifsu u (3) hekk sejjaħ lilu nnifsu. Naraw dan kemm hu kliem veru u onest.

Nibdew mill-kappillani ta' Għawdex. Dwar dan Bonnici ftahar hafna u fahhar hafna li Joe Muscat "li għandu l-mertu li sab dokumenti importanti" fir-registru taż-żwieġijiet tax-Xewkija (ara "In-Nadur isir Parroċċa fis-Sena 1688", p.21) Għal dan wieġeb tajjeb hafna l-Arċipriet Dun Anton Sultana meta kixef x'hemm miktub minn Viċi jew Viċendarju li għammed "de licentia parochi Casalis Calae", kif registrat fir-registru tal-Magħmudijiet li hemm fl-Uffiċċju Parrokkjali tan-Nadur (ara "In-Nazzjon Tagħna" 15/3/88 u "Lehen il-Qala" Awissu 1988, p.27). Dwar din l-iskoperta Bonnici qatt ma qalilna xejn! Għall-isfida ta' l-Arċipriet, Bonnici baqa' ma wegħibx! Dak li Muscat sab fir-registru tax-Xewkija kien aktar importanti minn dak li hemm imniżżel fl-ewwel registru tal-magħmudijiet fin-Nadur stess! Forsi qatt ma fittxew fih jew indunaw bih... imsieken!!!

Mela illum se nibgħatuhom ifittxu l-Għarb ukoll! Hemmhekk hemm dokument ieħor "importanti" (skond il-valuri ta' Bonnici!) li jurina fehma oħra ta' kappillan ieħor. F'registru taż-żwieġijiet li hemm fl-Uffiċċju Parrokkjali ta' l-Għarb insibu ż-żwieġ ta' ċertu Martinu Mifsud "mill-parroċċa tal-Qala" lil Natalizia Micallef mill-parroċċa ta' l-Għarb, fil-25 ta' Ġunju 1690 (Matrim Vol.I, p.269). Jekk Patri Bonnici għandū tant żmien iqalleb fl-arkivji (vantaġġ li l-Arċipriet Sultana qal li m'għandux!), kif qatt ma mar sa l-Għarb jew baġħat lil Joe Muscat jara x'jista' jsib hemmhekk?! Jew inkella, jekk kienu jafu x'hemm miktub l-Għarb, għaliex ir-registru tax-Xewkija kien aktar importanti minn dak ta' l-Għarb?! Imsieken...!

Hemm iżjed x'jinkixef minn registri oħra ta' kappillani Għawdxin. Izda jien inħobb nibni fuq is-sisien sodi u mmutabbli tad-dokumenti ufficijali tat-twaqqif tal-parroċċa mill-Isqof Cocco Palmeri u mhux minn xi kappillan ieħor. Hadd aktar mill-Isqof Cocco Palmeri ma jista' jgħidilna ta' fejn sar kappillan Dun Bernard Haber, għax hu biss kien responsabbli mill-ħatra tiegħu.

Għalhekk niġu għat-tieni supposizzjoni ta' Bonnici. Dak li qal li l-Isqof Cocco Palmeri "innifsu" sejjaħ lil Haber "kappillan tan-Nadur", għadu mhux ippruvat. La mid-digriet episkopali oħra sa' l-1699. U dan jistqarru bla ma

jinduna Bonnici nnifsu fil-"Luminaria" ta' Settembru li għadda, meta kiteb: "Fil-famuża viżta tas-sena 1698 li saret mill-Vigarju Ġenerali bl-awtorità ta' l-Isqof, **Haber sejjaħ lillu nnifsu** 'Kappillan tan-Nadur'. Jissejjaħ 'Kappillan tan-Nadur' meta jipprezenta r-registri parrokkjali u meta jressaq id-dokumenti tiegħu bħala Kappillan (AAM, VP, XXV, f.550 r-v)". Grazi hafna, Sur Patri! Bi kliemek stess waqqajt l-asserzjoni tiegħek li l-Isqof Cocco Palmeri "**nnifsu**" sejjaħ lil Haber "kappillan tan-Nadur"! Kif Bonnici iħawwad il-kelma "**innifsu**" ta' l-Isqof ma' ta' Haber, żgur li lanqas **Alla nnifsu** ma jasal biex jifhem...

Halli nispegaw daqsxejn x'gara tassew fuq ir-registri ta' Dun Bernard. F'jum il-viżta ta' l-1698, ir-registri tal-kappillan kienu ilhom miktubin u lesti. Haber hażżiżhom waħdu fil-kwiet ta' kamartu, hemm fid-dar imsejha "It-Torri" quddiem is-Santwarju tal-Kuncizzjoni fejn kienet saret il-Parroċċa tiegħu, fuq medda ta' disa' snin sħaħ (1689-1698). Fil-viżta ġew ipprezentati għall-eżami, u fl-eżami weħel! Għax b'dak li nkiteb fir-rapport tal-Viżta mill-Vigarju Manso juri ċar kemm Dun Bernard Haber ma kellu l-ebda raġun jew dritt isejjaħ lilu nnifsu "kappillan tan-Nadur"... Dan spjegajtu bid-dettalji kollha fil-ħarġa ta' "Lehen il-Qala" ta' April-Mejju 1988, f'paġna 15, taħt it-titlu "Ir-Raba Dokument". M'għandix għalfejn nirrepetih.

Jekk disa' snin wara, minkejja dak li setgħu kitbu xi kappillani u dak li niżżel il-Kappillan Haber innifsu, il-Vigarju Ġenerali jiddikjara ċar u tond li "kappillan ta' **din il-knisja** (tal-Kuncizzjoni) **tal-Qala** hu Dun Bernard Haber, l-istess wieħed li **kellha meta giet imwaqqfa**". xi provi aqwa neħtieġu?! Din hi s-sentenza finali bil-kundanna sħiħa bl-ispejjes b'kollox għall-unur ta' Haber, ta' Bonnici, u ta' kull min ipprova jqarraq fl-istorja tal-parroċċa tal-Qala fis-sena 1688.

Il-giddieb għomru qasir! Imma milli jidher id-dinja minn dejjem kienet miżgħuda bihom, anke fi żmienna. JIrkonslana biss il-fatt li ż-żejt dejjem tela' f'wiċċ l-ilma!

XI KITTIEBA TA' ŻMIENNA

Fl-istess artiklu ta' l-aħħar ħarġa tal-"Luminaria", barra milli pprova jfittex kenn f'kittieba storici ta' l-imghoddi, Patri Bonnici semma wkoll x'kitbu xi "kittieba ta' żmienna". Ipprova jikseb l-appoġġ u r-raġun minn għand Mons. Arthur Bonnici, Mons. Anton Gauci, u Joseph Bezzina. Jekk dawn hadux gost b'li għamel, ma nafx. Jekk jiddispaċihomx milli setgħu kitbu fil-kwotazzjonijiet li xandrilhom Bonnici, lanqas naf. Dak li naf hu fatt wieħed: Iz-żewġ dokumenti tat-28 ta' April 1688 huma ta'

valur storiku ferm aqwa minn kull interpretazzjoni ta' kittieba storiċi, antiki jew moderni. U min irid ixandar **il-verità kollha u sħiħa**, m'għandux għalfejn joqgħod jinqeda' b'kittieba oħra biex igħawweġ il-fatti dokumentati mill-Isqof Cocco Palmeri u n-Nutar Dorbes fl-1688. Inkiteb x'inkiteb, il-valur taż-żewġ dokumenti jibqa' dak li kien u l-verità ma jista' jibdilha jew iħassarha hadd.

Kittieb ieħor li ssemma' minn Bonnici fl-aħħar "Luminaria" kien Joe M. Attard, ġurnalista Għawdxì. Il-patri ħa gost u feraħ ħafna għaliex dan ir-"reporter" (mhux studjuż ta' l-istorja bħall-oħrajn li semmejna fuq) naqas li jsemmi fil-"Mument" (14-8-88) l-aħħar żewġ artikli tiegħi u ta' l-Arċipriet Sultana li deħru fl-aħħar ħarġa ta' "Lehen il-Qala". Ara daqsxejn f'liema konso-lazzjonijiet qed isib ftit mistriħ Patri Bonnici! Anke rapport mhux komplet fuq ġurnal huwa balzmu għal qalbu f'din il-kontroversja! Veru ma baqgħalux aktar x'isalvalu wiċċu u x'iferraħlu qalbu fil-battalja li tilef

minħabba dak li ħawwad favur in-Nadur. Jekk Joe M. Attard ried joqgħod "**on the fence**" billi ma jsemmi xejn dwar il-kitbiet tiegħi u ta' l-Arċipriet Sultana, dan għamlu biex la jidher sabiħ u lanqas ikraħ, la ma naħa u lanqas ma' l-oħra. Imma Patri Bonnici malajr dawwar in-newtralità ta' Attard għal xawwatu! Bħal ma pprova jagħmel ukoll kapital mill-posizzjoni li ħadu taż-Żebbuġ, ta' Sannat, u tax-Xagħra fiċ-ċelebrazzjonijiet triċentinarji li għamlu! Imma Bonnici ma jafx b'kollox... lanqas bl-istediniet li l-Arċipriet Sultana ma kellux pjaċir jaċċetta!

Nieqaf hawn. Anke jekk il-kitba nsolenti ta' Bonnici dwar "il-ġenju ta' Anton Buttigieg u l-iben kulturali tiegħu Anton Sultana" (Luminaria, Sett, '88, p.11) titlob li ssir ġustizzja minn min tassew ipprova "jgħawweġ il-verità b'għajnejh miftuħa"! Bl-akkużi nsolenti tiegħu aktar milli b'argumenti storiċi sodi u konvinċenti, Bonnici ma jikkonvinċi lil hadd ħlief lill-injoranti. Anzi, aktar qed ikompli jgħarraġ lilu nnifsu! Ga' tilef ħafna mill-kredibilità li kellu! Issa qed jitlef unuru.

Għall-aħjar

RITRATTI

u

VIDEO

FIT-TIEĠIJET



ALVIN E. SCICLUNA

By the Bastion Road,
Victoria, Gozo.

Tel: 551936

IL-KENUR



- Genuine Home Made Food
- Continental and Local Dishes
- Well Stocked Bar
- Personal Service

*Il-Kenur offers you a choice
of good food at reasonable
prices.*

BAR & RESTAURANT
XLENDI ROAD, GOZO, MALTA.
TEL: 551583

Flats to Let

**Ibghat LEHEN IL-QALA
lil niesek imsiefrin**